

مسکمل و مدلل تعزیت

احسان

حضرت اقدس مولانا مفتی احمد رضا خان پوری مدظلہ العالی
سابق صدر مفتی و حال شیخ الحدیث جامعہ اسلامیہ تعلیم الدین، ڈابھیل

بمقام: ساعل

بتاریخ: ۱۱ رمضان المبارک ۱۴۳۶ھ۔ بروز پیر، بعد ظہر

بروفات

کوثر بنت مولانا محمد علی منیار

متوفیہ: بروز بدھ ۲۹ شعبان المعظم ۱۴۳۶ھ مطابق ۱۷ جون ۲۰۱۵ء

مکمل ومدلل تعزیت

احسان

حضرت افتدس مولانا مفتی احمد صاحب خان پوری

دامت برکاتہم العالیہ

شیخ الحدیث و صدر مفتی جامعہ اسلامیہ تعلیم الدین، ڈابھیل

بمقام: ساحل

بتاریخ: ۱۱ رمضان المبارک ۱۴۳۶ھ - بروز پیر، بعدِ ظہر

بروفات

کوثر بنت مولانا محمد علی منیار

متوفیہ: بروز بدھ - ۲۹ شعبان المعظم ۱۴۳۶ھ / مطابق ۱۷ جون ۲۰۱۵ء

تشر و امتنان

۱۳۳۶ ہجری کے رمضان المبارک کے خصوصی الطاف و فضل و کرم کی ابتداء مالک ذوالجلال نے کچھ اس طرح فرمائی کہ اپنی عنایت فرمودہ لا تعدوا ولا تحصى نعمتوں میں سے ایک عظیم نعمت، یعنی میری آٹھ اولاد میں سے ایک، جو سب سے باصلاحیت اور صفاتِ حمیدہ سے آراستہ، صبر و رضا کا پیکر، دردِ دل سے معمور، خدمت گزار و مشیرِ کار تھی، اُسے اپنے جوارِ رحمت میں جگہ دینے کے لئے ایسے وقت منتخب کیا جب کہ ارضِ حرم میں شہرِ عظیم، شہرِ مبارک، شہرِ عطا، شہرِ رحمت و مغفرت سایہ فگن ہو رہا تھا۔ **فلله الحید و المنة وله الشکر۔**

لحّتِ جگر کی جدائی سے دل کی جو کیفیت تھی وہ ناقابلِ بیان ہے، اس کو غم میں تسلی و تشفی کے لئے حضرت اقدس مولانا مفتی احمد صاحب خانی پوری دامت عنایتہم و تمت فیوہم نے یہ احسانِ عظیم فرمایا کہ ماہِ مبارک کے اپنے مشاغل و معمولات میں انہماک، خانقاہِ محمودیہ ڈابھیل کی ترتیب و انتظام کی مصروفیت، اور دیگر گونا گوں کاموں کی ذمہ داریوں کے باوجود اور بسندہ کے باصرہ حضرات سے گزارش کے بعد بھی کہ حضرت تعزیت کے لئے تشریف نہ لائیں، حضرت نے اپنے قدومِ مہینت لزوم سے غریب خانہ کو منور فرمایا، اور تعزیتی کلماتِ مبارک سے نوازا، اس قیمتی تعزیتی مضمون کو افادۂ عامہ کے لئے پیش کرنا مناسب معلوم ہوا کہ انتہائی جامع و مانع ہے۔ اللہ جل شانہ قبول فرمائے اور مرحومہ کے لئے صدقہ جاریہ فرمائے۔

بصمیمِ قلب دعا گو ہوں کہ اللہ پاک حضرت کے سایہ عافیت کو تادیر پوری صحت و قوت و عافیت کے ساتھ ہمارے سروں پر قائم رکھے اور حضرت کی کما حقہ قدر دانی کی ہمیں توفیق عطا فرمائے، اور اس احسانِ عظیم کا اپنی شایانِ شان اجرِ جزیل عطا فرمائے۔ آمین ثم آمین۔

راجی العفو

محمد علی حافظ محمد عمر نیار

نزیل مدینہ منورہ

علی صاحبہا الف الف صلوة و سلام

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ مُحَمَّدُهُ وَنَسْتَعِيْنُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوْذُ بِاللّٰهِ مِنْ شُرُوْرِ اَنْفُسِنَا
وَمِنْ سَيِّئَاتِ اَعْمَالِنَا مَنْ يَّهْدِهِ اللّٰهُ فَلَا مُضِلَّ لَهُ وَمَنْ يُّضِلِلْهُ فَلَا هَادِيَ لَهُ
وَنَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ وَنَشْهَدُ اَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُوْلُهُ
صَلَّى اللّٰهُ عَلَيْهِ وَعَلَى اٰلِهِ وَاصْحَابِهِ وَبَارَكَ وَسَلَّمَ تَسْلِيْمًا كَثِيْرًا كَثِيْرًا. أما بعد:

اَعُوْذُ بِاللّٰهِ مِنَ الشَّيْطٰنِ الرَّجِيْمِ. بِسْمِ اللّٰهِ الرَّحْمٰنِ الرَّحِیْمِ
تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيْرٌ. الَّذِي خَلَقَ الْمَوْتَ وَالْحَيٰةَ
لِيَبْلُوَكُمْ اَيُّكُمْ اَحْسَنُ عَمَلًا وَهُوَ الْعَزِيْزُ الْغَفُوْرُ.

وقال تعالى: وَلَتَبْلُوَكُمْ بِشَيْءٍ مِنَ الْخَوْفِ وَالْجُوعِ وَنَقْصٍ مِنَ الْأَمْوَالِ وَالْأَنْفُسِ وَالشَّمْرَاتِ وَبَشِيرِ الصَّابِرِينَ* الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلّٰهِ وَإِنَّا إِلَيْهِ
رَاجِعُونَ.

وقال تعالى: إِنَّمَا يُوفِي الصَّابِرُونَ أَجْرَهُمْ بِغَيْرِ حِسَابٍ

شریعتِ مطہرہ کا حسن

اللہ تبارک و تعالیٰ نے اس پوری کائنات کو پیدا فرما کر انسانوں کو خاص طور پر اپنی عبادت کے لیے پیدا فرمایا، اور کائنات کی ہر چیز کو انسان کی خدمت اور فائدہ کے لیے پیدا فرمایا اور پھر اللہ تعالیٰ جن چیزوں اور جن کاموں سے راضی ہوتا ہے وہ بھی بتلا دیا۔ حضراتِ انبیاء علیہم الصلوٰۃ والسلام کے ذریعہ پوری انسانیت پر واضح کر دیا کہ زندگی کا کون سا طریقہ اللہ تعالیٰ کو پسند اور محبوب ہے اور کون سا طریقہ اللہ تعالیٰ کو ناپسند اور مغبوض ہے، اب ہماری عبدیت کا تقاضہ یہ ہے کہ ہم اللہ تعالیٰ کو راضی کرنے کا اہتمام اور کوشش کریں، اور ہماری طرف سے کوئی ایسی حرکت، کوئی ایسا فعل، کوئی ایسا قول، یا کوئی ایسی چیز صادر نہ ہو جو اللہ تعالیٰ کی ناراضگی کا سبب ہو۔ اللہ تعالیٰ نے نبی کریم صلی اللہ علیہ وسلم کے واسطے سے شریعتِ مطہرہ کی شکل میں زندگی گزارنے کا جو طریقہ اور دستور انسانیت کو عطا فرمایا،

اس میں انسانی زندگی کے تمام شعبوں اور انسانوں کو پیش آنے والے تمام حالات سے متعلق واضح ہدایات اور رہنمائی موجود ہے۔ انسان کو جو مختلف حالات پیش آتے ہیں ان میں ایک مصیبت بھی ہے کہ انسان کے مزاج کے خلاف کوئی بات پیش آجائے، کوئی تکلیف واقع ہو جس کی وجہ سے انسان کی طبیعت پر اثر ہو؛ تو ایسے موقعہ پر اسے کیا کرنا چاہیے؟ اس سلسلہ میں بھی نبی کریم صلی اللہ علیہ وسلم نے ہمیں ہدایات عطا فرمائی ہیں، اور قرآن پاک میں اللہ تعالیٰ نے واضح طور پر فرمادیا:

﴿وَلَعَلَّوْا نَكْمُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِنَ الْأَمْوَالِ وَالْأَنْفُسِ وَالثَّمَرَاتِ﴾ ہم تم کو کچھ ڈر و خوف کے ذریعہ، بھوک کے ذریعہ، اور تمہارے مالوں اور تمہاری جانوں اور تمہارے پھلوں اور پیداوار میں کچھ کمی کے ذریعہ آزمائیں گے ﴿وَبَشِّرِ الصَّابِرِينَ﴾ اس موقعہ پر اللہ کے جو بندے صبر سے کام لیتے ہیں انہیں آپ خوشخبری اور بشارت سنا دیجئے ﴿الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَأَنَّا إِلَيْهِ رَاجِعُونَ﴾ ہم اللہ تعالیٰ ہی کے ہیں اور ہمیں اللہ تعالیٰ ہی کی طرف لوٹ کر کے جانا ہے۔

صبر کی حقیقت

اللہ تبارک و تعالیٰ نے ہمیں صبر کا حکم جو دیا ہے یہ دراصل ایک بہت عظیم نعمت ہے جو اللہ تعالیٰ کی طرف سے کسی بندہ کو دی جاتی ہے۔ صبر کی حقیقت حضرات علماء نے یہ بیان فرمائی ہے

”حَبْسُ النَّفْسِ عَلَى مَا يَفْتَضِيهِ الشَّرُّ وَالْعَقْلُ“ شریعت اور عقل جن چیزوں کا تقاضہ کرتی ہیں ان کے مطابق اپنے نفس کو جمانا۔ جیسا شریعت چاہتی ہے اس کے مطابق اپنے نفس سے کام کروانا۔ جیسے: شریعت نے نماز کا حکم دیا گیا ہے۔ تو ظاہر ہے کہ نماز کی ادائیگی کے لئے بندے کو بہت ساری مشکلات کا سامنا کرنا پڑتا ہے، مثلاً: سردی کے زمانے میں جلدی سے اٹھنا، اپنی نیند کو قربان کرنا، اور ٹھنڈے پانی سے وضو کرنا، وغیرہ۔ اسی طرح شریعت کے تمام اوامر کی بجا آوری میں آدمی کو مجاہدات اور مشقتیں پیش آتی ہیں، ان کو جھیلنے کے لئے اپنے نفس کو جمانا

پڑتا ہے اور نفس سے مقابلہ کرنا پڑتا ہے۔

اور بہت سی مرتبہ آدمی اپنی عقل کے تقاضہ کی وجہ سے کوئی کام کرتا ہے، جیسے: بیماری کے زمانہ میں کڑوی دوا استعمال کرنا۔ تو کڑوی دوا استعمال کرنا کوئی ایسی چیز نہیں ہے جسے آدمی پسند کرے، مگر پھر بھی آدمی سوچتا ہے کہ اگر اس وقت میں تھوڑی سی تکلیف برداشت کر لوں گا تو اس کے نتیجہ میں صحت ہوگی، تو پھر میں بے شمار حلاوتوں سے فائدہ اٹھا سکوں گا۔ اور ہر حالت میں اللہ تعالیٰ نے انسان کو مکلف بنایا کہ وہ اللہ تعالیٰ کے احکام کے مطابق چلے۔

جو دیا وہ بھی، اور جو لیا وہ بھی؛ اللہ تعالیٰ ہی کا

اللہ تعالیٰ نے ہمیں مختلف نعمتیں عطا فرمائی ہیں جو دراصل اللہ تعالیٰ کی امانتیں ہیں جو ہمارے پاس ایک مقررہ وقت تک فائدہ اٹھانے کے لئے دی گئی ہیں۔ بخاری شریف میں واقعہ موجود ہے کہ نبی کریم ﷺ کی ایک صاحبزادی کا ایک بچہ بیمار تھا (حدیث کی شرح کرنے والے حضرات علماء نے وضاحت فرمائی ہے کہ وہ صاحبزادی حضرت زینبؓ تھی) اور وہ بچہ بالکل زندگی کے آخری حالت میں تھا، گویا آخری سانسیں لے رہا تھا۔ انہوں نے نبی کریم ﷺ پر کہلوایا کہ آپ ضرور تشریف لائیے، میرے بچے کی آخری گھڑیاں ہیں۔ حضور اکرم ﷺ نے اس کے جواب میں بجائے تشریف لے جانے کے یہ پیغام بھیجا: ”إِنَّ لِلَّهِ مَا أَخَذَ وَلَهُ مَا أُعْطِيَ وَكُلُّ شَيْءٍ عِنْدَهُ بِأَجَلٍ مُّسَمًّى، فَلْتَصْبِرْ وَلَا تَتَحَدَّيْسِ“ جو کچھ اللہ تعالیٰ لے گا وہ بھی اسی کا ہے، اور جو دیا ہے وہ بھی اسی کا دیا ہوا ہے (چاہے وہ انسان ہو یا دوسری نعمتیں ہوں) اور ہر چیز کا اللہ تبارک و تعالیٰ کے یہاں ایک وقت مقرر ہے، آدمی اسی وقت تک ان سے فائدہ اٹھاتا ہے، جب وہ وقت ختم ہو جاتا ہے تو وہ چیز اللہ تبارک و تعالیٰ کی طرف سے لے لی جاتی ہے۔ گویا یہ بچہ بھی اللہ تعالیٰ کی ایک امانت تھی جو اس نے عاریت کے طور پر استعمال کے لئے ہمیں دی ہوئی تھی۔ لہذا صاحبزادی (حضرت زینبؓ) سے کہہ دیا جائے کہ وہ صبر سے کام لیں اور اللہ تعالیٰ سے ثواب کی امید رکھیں۔ جب نبی کریم ﷺ کا یہ پیغام ان کے پاس پہنچا تو انہوں نے دوبارہ

باصرار کہلوایا کہ آپ ضرور تشریف لائیے۔ ان کے اصرار پر حضور اکرم ﷺ تشریف لے گئے، آپ ﷺ کے ساتھ حضرت اسامہ بن زیدؓ، حضرت سعد بن عبادہؓ، حضرت ابی بن کعبؓ، حضرت معاذ بن جبلؓ وغیرہ حضرات بھی تھے۔ جب آپ وہاں پہنچے تو وہ بچہ آپ ﷺ کے ہاتھ میں دیا گیا، اس کی سانس اکھڑ رہی تھی، یہ منظر دیکھ کر نبی کریم ﷺ کی آنکھوں میں آنسو آگئے۔ آپ کی یہ کیفیت دیکھ کر حضرت سعد بن عبادہؓ نے عرض کیا: یا رسول اللہ! آپ بھی روتے ہیں؟ نبی کریم ﷺ نے فرمایا: یہ ایک جذبہ رحمت ہے جو اللہ تبارک و تعالیٰ نے ہر انسان کے قلب میں رکھا ہے۔ اور انسان جب کسی مصیبت زدہ کو دیکھتا ہے تو اسی جذبہ رحمت کی وجہ سے بے چین ہو کر اس کی آنکھوں میں آنسو آجاتے ہیں۔ یہ تو گویا اللہ تبارک و تعالیٰ کی ایک نعمت ہے جو اس نے عطا فرمائی ہے۔ اور اللہ تعالیٰ اپنے بندوں میں سے انہیں پر رحم کا معاملہ کرتا ہے جو دوسرے بندوں پر رحم کا معاملہ کرتے ہیں۔

معلوم ہوا کہ کسی آدمی کو کسی مصیبت میں دیکھ کر، یا کسی مصیبت کے آنے پر غیر اختیاری طور پر آدمی کے اوپر جو کیفیت طاری ہوتی ہے اور اس کے نتیجہ میں آنسو بھی بہتے ہیں اور کبھی زبان سے کوئی ایسا جملہ بھی نکل جاتا ہے جو اللہ تعالیٰ کے فیصلہ پر ناراضگی کا نہ ہو، بلکہ اپنی تکلیف کے اظہار کا ہو، تو یہ شریعت کی نگاہوں میں ناپسندیدہ نہیں ہے۔

حضور اکرم ﷺ کی وفات پر حضرت فاطمہؓ کا شدتِ غم

بخاری شریف میں حضرت انسؓ کی روایت ہے کہ جس وقت نبی کریم ﷺ مرض الوفات میں مبتلا تھے تو حضرت فاطمہؓ نبی کریم ﷺ کی خدمت میں حاضر ہوئیں، حضور ﷺ کی تکلیف ان سے دیکھی نہیں گئی تو بے چین ہو کر ان کی زبان پر یہ جملہ آیا: ”وَ اَكْرَبُ اَبْتَاكَ“ ہائے میرے ابا کی تکلیف! گویا مجھ سے دیکھی نہیں جاتی۔ یہ سن کر آپ ﷺ نے ارشاد فرمایا: ”لَيْسَ عَلَيَّ اَبِيكَ كَرَبٌ بَعْدَ الْيَوْمِ“ تمہارے ابا پر آج کے بعد کوئی تکلیف نہیں ہوگی۔ یعنی تمہارے ابا پر بھی اللہ تعالیٰ کا وہ حکم آ رہا ہے جس سے کسی کو مفرور اور چھٹکارا نہیں، گویا موت کا وقت

قریب آرہا ہے۔ پھر جب آپ ﷺ کی وفات ہو گئی تو حضرت فاطمہؓ کی زبان پر یہ الفاظ تھے: ”يَا أَبَتَاهُ! أَجَابَ رَبًّا دَعَاهُ يَا أَبَتَاهُ! جَنَّةُ الْفِرْدَوْسِ مَا وَاهُ يَا أَبَتَاهُ! إِلَى جَبْرِئِيلَ دَعَاهُ“ ہائے میرے ابا! انہوں نے اپنے رب کی پکار پر لبیک کہا، یعنی اللہ تعالیٰ نے آپ ﷺ کو اپنے پاس بلا لیا اور آپ اللہ تعالیٰ کے حکم کے مطابق وہاں تشریف لے گئے۔ ہائے میرے ابا! جنت الفردوس ان کا ٹھکانا ہے۔ ہائے میرے ابا! ہم ان کی موت سے حضرت جبرئیل کو باخبر کر رہے ہیں۔ اسی روایت میں آگے یہ بھی ہے کہ جب لوگ حضور اکرم ﷺ کو دفن کر کے واپس لوٹے تو حضرت فاطمہؓ نے حضرت انسؓ سے فرمایا: ”يَا أَنَسُ! أَطَابَتْ أَنْفُسُكُمْ أَنْ تَحْتَضُوا عَلَى رَسُولِ اللَّهِ ﷺ الْتُرَابَ“ تمہارے دلوں نے کیسے گوارا کیا کہ نبی کریم ﷺ کے جسم اطہر پر مٹی ڈالو۔

یہ نوحہ نہیں

شرح حدیث نے لکھا ہے کہ حضرت فاطمہؓ کی زبان سے یہ الفاظ شدتِ غم کی وجہ سے غیر اختیاری طور پر نکلے تھے، یہ نوحہ میں شمار نہیں۔ نوحہ کی حقیقت تو یہ ہے کہ آدمی اللہ تعالیٰ کے فیصلہ پر ناراض ہو کر ماتم کرے، یا حقیقت میں دل میں کوئی کیفیت نہ ہو لیکن بہ تکلف اپنی زبان اور حال سے غم کا اظہار کرے۔ پہلے زمانے میں مستقل پیشہ ور (Professional) عورتیں ہوا کرتی تھی، جن کا کام ہی یہ ہوا کرتا تھا کہ کسی کے میت کے موقع پر ان کے گھر جا کر رو یا دھویا کرتی تھیں، اپنے کپڑے پھاڑا کرتی تھیں، اپنے رخسار پر طمانچے مارا کرتی تھیں اور اپنے بالوں کو کھول دیا کرتی تھیں۔ مطلب یہ ہے کہ غم کے اظہار کے لئے قصداً اُس طرح کے طریقہ اختیار کئے جاتے تھے، حالاں کہ حقیقت میں دل کے اندر کوئی غم نہ ہوتا تھا؛ تو ایسے نوحہ والے طریقوں سے شریعت نے منع فرمایا ہے۔ باقی کوئی آدمی حقیقتاً کسی مصیبت اور آفات پر قلب کے مجروح ہونے کی وجہ سے غیر اختیاری طور پر روئے اور اس کی زبان سے کچھ ایسے جملے بھی نکل جائیں جس پر اللہ تبارک و تعالیٰ کے کسی فیصلہ پر ناراضگی مقصود نہ ہو؛ تو یہ شریعت کے حکم کے خلاف نہیں ہے۔

حضرت فاطمہؑ کے جملے بھی اسی قبیل سے تھے۔

دل ہی تو ہے نہ سنگ و خشیت

خلاصہ یہ ہے کہ مصیبت کی وجہ سے آدمی کے دل کا مجروح ہونا طبعی اور فطری چیز ہے۔ اور اللہ تبارک و تعالیٰ نے انسان کو بنایا ہی ایسا ہے:

دل ہی تو ہے نہ سنگ و خشیت، درد سے بھر نہ آئے کیوں

روئیں گے ہم ہزار بار، کوئی ہمیں رلائے کیوں

تو ایسے حالات جو آدمی کے لئے مصیبت کا سبب بنتے ہیں ان میں قلب کے اندر غم کی کیفیت کا پیدا ہونا مذموم نہیں ہے۔ ہاں! اللہ تبارک و تعالیٰ کے فیصلے پر آدمی راضی رہے۔

بیت الحمد

بخاری شریف کی روایت ہے کہ جب کسی کی اولاد کا انتقال ہوتا ہے اور فرشتے اللہ تعالیٰ کے حضور پیش ہوتے ہیں تو اللہ تعالیٰ سب کچھ جاننے کے باوجود فرشتوں سے پوچھتے ہیں کہ تم نے میرے بندے کی اولاد کی روح کو قبض کر لیا؟ فرشتے کہتے ہیں: جی ہاں! باری تعالیٰ۔ پھر اللہ تبارک تعالیٰ پوچھتے ہیں: تم نے اس کے جگر کے ٹکڑے کو لے لیا؟ فرشتے کہتے ہیں: جی ہاں۔ باری تعالیٰ پوچھتے ہیں: اس پر اس نے کیا کہا؟ فرشتے کہتے ہیں: اس نے آپ کی تعریف کی اور انا اللہ وانا الیہ راجعون پڑھا۔ باری تعالیٰ فرماتے ہیں: اس کے لئے جنت میں ایک گھر بنا دو اور اس کا نام بیت الحمد رکھو۔ ”انا اللہ وانا الیہ راجعون“ ان جملوں کے اندر ہمارے لیے بڑی تسلی ہے۔

”انا اللہ وانا الیہ راجعون“ کا اہم سبق

اور ”انا اللہ“ میں گویا ہمیں اس بات کا سبق دیا گیا ہے کہ ہم جس کے جانے پر غم کر رہے ہیں وہ اللہ تعالیٰ ہی کا تھا اور ہم بھی اللہ تعالیٰ ہی کے ہیں۔ بقول حکیم اختر صاحب نور اللہ مرقدہ: آپ کے گھر کے اندر الماری میں مختلف چیزیں ہیں، آپ نے ایک خانے میں چند چیزیں رکھیں،

دوسرے خانے میں چند دوسری چیزیں رکھیں، پھر چند دنوں کے بعد پہلے خانے میں جو چیزیں رکھی تھیں ان میں سے ایک دو چیزیں لے کر نیچے کے خانے میں شفٹ کر دیں تو اس کا آپ کو پورا اختیار ہے، اس لیے کہ وہ سب چیزیں آپ ہی کی تھیں جس میں سے آپ نے اپنی ایک چیز میں کچھ تصرف کیا۔ اسی طرح ہمارے گھر کے مختلف افراد ہیں، اور وہ سب اللہ تعالیٰ ہی ملکیت ہیں، اب ان میں سے ایک فرد کو اس نے اس دنیا کے خانے میں سے اٹھا کر دوسری دنیا میں پہنچا دیا، تو وہ اس کا بھی مالک ہے اور ہمارا بھی مالک ہے، اور مالک اپنی مملو کہ چیز کے اندر کوئی تصرف کرتا ہے تو بندے کو اس کے متعلق کچھ بھی بولنے کا حق نہیں ہے کہ اس نے ایسا تصرف کیوں کیا؟

اور پھر آگے تسلی کے لئے فرمایا کہ جانے والے پر غم کیوں کرتے ہو؟ ”وانا الیہ راجعون“ تم بھی اسی کی طرف لوٹ کر جانے والے ہو۔ اگر آج ہمارے گھر کا کوئی فرد بمبئی یا انگلینڈ چلا جائے اور ہمیں معلوم ہو کہ دو مہینے کے بعد ہم بھی وہیں جانے والے ہیں تو اس کی جدائی کا اتنا غم نہیں ہوتا، اس لئے کہ ہم یوں سوچ لیتے ہیں کہ چلو ٹھیک ہے، ایک دو مہینے کے بعد ہم بھی وہیں جانے والے ہیں۔ ”وانا الیہ راجعون“ کے اندر گویا اسی حقیقت کو بتلایا ہے کہ آج ہمارے گھر کا جو فرد اس دنیا سے آخرت کے طرف سدھار گیا ہے، تو کل کو ہمیں بھی وہیں جانا ہے، جدائی کا زمانہ کوئی زیادہ طویل نہیں ہے، بلکہ مختصر سا زمانہ ہے، ہم بھی وہیں پہنچنے والے ہیں، اس لیے اس جدائی کی وجہ سے زیادہ غم کرنے کی ضرورت نہیں۔

جانے والا یہ سبق دے کر گیا

البتہ یہ ہے کہ اس جانے والے نے جاتے ہوئے ہمیں اس بات کا سبق دیا اور اس بات کی طرف متوجہ کیا کہ تم بھی اس کی تیاری کر لو۔ ہمارے حضرت مفتی صاحب رحمۃ اللہ علیہ کے پاس جب کسی کی وفات کے اوپر کوئی خط آتا اور حضرت تعزیتی جواب لکھواتے تو اس میں یہی لکھواتے تھے کہ: جانے والا تو چلا گیا، لیکن ہمیں یہ سبق دے کر گیا ہے کہ ہمیں اپنے لئے تیاریاں کرنے کی ضرورت ہے، جہاں وہ گیا ہے ایک دن ہمیں بھی وہاں جانا ہے۔

بشارتیں بہ زبان رسالت پہلی بشارت

اللہ کے رسول پاک ﷺ نے اس سلسلے میں جو بشارتیں ارشاد فرمائی ہیں وہ تو ایسی ہیں کہ جن کی وجہ سے ہمیں بجائے غم کے خوش ہونا چاہیے۔ حدیث پاک میں آتا ہے، حضرت عمرؓ ایک مرتبہ تشریف فرما تھے، سامنے سے ایک جنازہ گزرا، لوگوں نے اس کی تعریف کی۔ آپ نے فرمایا: ”وَجَبَتْ“۔ پھر دوسرا جنازہ گزرا، لوگوں نے اس کی بھی تعریف کی آپ نے فرمایا: ”وَجَبَتْ“۔ تیسرا جنازہ گزرا تو لوگوں نے اس کی برائی بیان کی تو آپ نے فرمایا: ”وَجَبَتْ“۔ جو لوگ وہاں موجود تھے انہوں نے پوچھا: امیر المؤمنین! آپ نے ہر موقع پر ”وَجَبَتْ“ ہی فرمایا، واجب ہو گیا؛ اس کا کیا مطلب ہے؟ حضرت عمرؓ نے فرمایا: میں نے وہی بات کہی جو نبی کریم ﷺ نے فرمائی تھی کہ اگر کسی کے مرنے پر اس کے متعلق تین آدمی اس کی نیکی کی گواہی دیں تو اس کے لئے جنت واجب ہو گئی۔ ہم نے عرض کیا: اے اللہ کے رسول! اگر دو آدمی گواہی دیں؟ تو آپ ﷺ نے فرمایا: اگر دو گواہی دیں تب بھی اس کے لئے جنت واجب ہے۔ حضرت عمرؓ فرماتے ہیں کہ ہم نے ایک کانہیں پوچھا، اگر پوچھتے تو امید ہے کہ حضور ﷺ اس کے متعلق بھی یہی فرماتے۔ اور یہاں تو بے شمار افراد ہیں جو جانے والی مرحومہ کی خوبیوں کا تذکرہ کر رہے ہیں اور ان کے کمالات کو بیان کر رہے ہیں؛ تو پھر بھلا ان پر نبی کریم ﷺ کی بشارت کیوں صادق نہیں آئے گی! ایک بشارت تو یہ ہوئی۔

دوسری بشارت

دوسری بشارت بھی ہے، حدیث پاک میں آتا ہے کہ کسی کی وفات پر مسلمانوں کا ایک مجمع جس کی تعداد سو افراد تک پہنچ جائے، اور دوسری روایت میں ہے کہ مسلمانوں کا ایک مجمع جس کی تعداد چالیس ہو؛ اور وہ اس کے لئے سفارش کرے تو اللہ تبارک و تعالیٰ ان کی سفارش کو اس

جانے والے کے حق میں قبول کر لیتا ہے۔ یہاں تو مرحومہ کے جنازہ کی نماز پڑھنے والوں کی بڑی کثیر تعداد تھی۔ گویا یہ سعادت و بشارت بھی ان کے حق میں پوری ہوئی۔

تیسری بشارت

ایک صحابی کا معمول تھا کہ جب کسی کے جنازے میں تشریف لے جاتے اور نماز پڑھانے کی نوبت آتی تو تین صفیں بنانے کا اہتمام کرتے تھے، اگر لوگ کم ہوتے تب بھی تین صفیں بنا لیتے۔ اور وہ روایت بیان کرتے تھے کہ میں نے نبی کریم صلی اللہ علیہ وسلم کو ارشاد فرماتے ہوئے سنا ہے کہ جس مرنے والے پر تین صفوں نے نماز پڑھی، اللہ تعالیٰ کے یہاں اس کی مغفرت ہو جائے گی۔ یہ بشارت بھی مرحومہ کو حاصل ہوئی۔

علماء نے لکھا ہے کہ اگر کسی کے جنازہ میں صرف سات آدمی ہوں تو ان میں سے ایک امام بنے، پہلی صف میں تین لوگ کھڑے رہیں، دوسری صف میں دو، اور تیسری صف میں ایک آدمی رہے، اس طرح تین صفیں ہو جائیں گی۔

چوتھی بشارت

اس کے علاوہ بھی ایک بشارت ہے۔ حدیث پاک میں نبی کریم صلی اللہ علیہ وسلم نے اس امت کے مختلف شہداء کو شمار فرمایا، ان میں ایک یہ بھی ہے 'وَالْمَرْأَةُ تَمُوتُ بِمَجْمَعِ شَهِيدَاتٍ' (سنن ابوداؤد، سنن النسائی) وہ عورت جو دردِ زہ کے اندر انتقال کر جائے۔ گویا اللہ تبارک و تعالیٰ نے شہادت کی سعادت بھی مرحومہ کو عطا فرمائی۔

نبی کریم صلی اللہ علیہ وسلم کے ان تمام ارشادات کی روشنی میں جب ہم اس واقعہ کو دیکھتے ہیں تو بجائے غم کے خوشی کا موقعہ محسوس ہوتا ہے کہ اللہ تعالیٰ نے مرحومہ کو ان ساری بشارتوں کے ساتھ دنیا سے اٹھایا ہے۔

زندگی میں خوشی کے دو مواقع

حضرت قاری محمد طیب صاحب رحمۃ اللہ علیہ فرمایا کرتے تھے کہ: انسان کی زندگی میں دو مواقع خوشی کے ہوا کرتے ہیں، ایک تو جب کوئی کام شروع کیا جاتا ہے اس وقت خوشی کا اظہار کیا جاتا ہے۔ اور دوسرا موقع کسی کام کے اختتام کا ہوتا اس وقت بھی خوشی کا اظہار کیا جاتا ہے۔ مثلاً: آپ مکان کی تعمیر کی بنیاد رکھتے ہیں اس وقت بھی لوگوں کو جمع کرتے ہیں، دعوت کرتے ہیں، دعائیں کرتے اور کراتے ہیں۔ اور جب مکان بن کر مکمل ہو جاتا ہے اس وقت بھی لوگوں کو جمع کرتے ہیں، دعوت کا اہتمام کرتے ہیں اور دعائیں کرتے ہیں۔ پہلے موقع پر جو خوشی ہوتی ہے وہ ایک موقع کے اوپر ہوتی ہے کہ آئندہ ہم جو کام کرنے جا رہے ہیں اس میں اللہ تعالیٰ سے امید ہے کہ یہ کام پایہ تکمیل تک پہنچے گا۔ اور اختتام پر خوشی کا جو اظہار ہوتا ہے وہ اس نعمت کے حصول کے اوپر ہوتا ہے۔ جب کوئی آدمی دنیا سے گیا اور وہ اپنی زندگی کو اللہ تعالیٰ کے حکم کے مطابق گزار کر گیا؛ تو یہ موقع نہایت خوشی کا ہوتا ہے۔

موت ایک پل ہے

حضرت بلالؓ کو لوگوں نے موت کے وقت یہ فرماتے ہوئے سنا: ”عَدَّ اَنْ لِّقِيَ الْاَحِبَّ، مُحَمَّدًا اَوْ حَزْبَهُ“ کل ہم اپنے دوستوں سے ملاقات کریں گے، نبی کریم ﷺ اور آپ کے رفقاء سے ملیں گے۔ اسی لیے کہا گیا ہے: ”اَلْمَوْتُ جَسَدٌ يُؤْصِلُ الْحَبِيبَ اِلَى الْحَبِيبِ“ موت ایک پل ہے جو ایک حبیب اور دوست (بندے) کو اپنے حبیب اور دوست (اللہ تعالیٰ) سے ملاتا ہے۔

مبارک ہیں وہ لوگ

اور حقیقت تو یہ ہے کہ موت آدمی کی زندگی کا خاتمہ نہیں ہے، بلکہ جس مقصد کے لئے زندگی گزاری تھی اس مقصد کے حصول تک پہنچنے کا ذریعہ ہے۔ بقول شیخ سعدیؒ: مبارک ہیں وہ لوگ جنہوں نے ایسی زندگیاں گزاریں کہ جن کے جانے پر بے شمار رونے والے ہوں۔

یاد داری کہ وقت زادن تو، ہمہ خنداں بودند و تو گریاں
 آں چناں بزی کہ وقت مردن تو، ہمہ گریاں بودند و تو خنداں
 یاد رکھو! جس وقت تم پیدا ہوئے تھے تو سب ہنس رہے تھے اور تم رورہے تھے۔ اس طرح زندگی
 گزارو کہ جب جانے کا وقت آئے تو سب رورہے ہوں اور تم ہنس رہے ہو۔
 نیکی کا کام کر لے اس سے پہلے کہ.....

خیرے کن اے فلاں و غنیمت شمار عمر ❁ پیش از اں کہ بانگ برآید کہ فلاں نہ ماند
 اے فلاں! نیکی کا کام کر لے، اللہ تعالیٰ نے جو زندگی عطا فرمائی ہے اس کو غنیمت سمجھ لے، اس
 سے پہلے کہ تمہارے متعلق یہ اعلان ہو کہ فلاں آدمی دنیا سے رخصت ہو گیا۔

آں پیر لاشہ کہ سپردند زیرِ خاک ❁ خاکش چناں بخورد کہ استخوان نماوند
 اس بوڑھی لاش کو جب قبر کے حوالے کیا گیا تو قبر کی مٹی نے اس کو کھا کے ایسا ختم کر دیا کہ اس کی
 ہڈیاں بھی باقی نہ رہیں۔ اس لیے ہمارا جسم تو ختم ہونے والا ہے، لیکن جو اعمال ہم کر لیں گے وہ
 ہمارے ساتھ جانے والے ہیں۔

غم در حقیقت اپنا ہے، مرنے والے کا نہیں

مرحومہ کا جانا واقعتاً غم کا سبب ہے، لیکن بقول حکیم الاسلام: مرنے والے پر آدمی جو غم
 کرتا ہے وہ درحقیقت اپنا غم کرتا ہے، مرنے والے کا نہیں۔ اس لیے کہ مرنے والے سے جو
 توقعات و امیدیں تھیں اور اس سے ہمیں جو فائدہ پہنچ رہا تھا وہ فائدہ منقطع ہو گیا، اسی لیے ہم
 دیکھتے ہیں کہ جس سے جتنا زیادہ فائدہ پہنچ رہا ہوتا ہے اس کی جدائی پر رونے والے بھی اتنے ہی
 زیادہ ہوتے ہیں، ایک آدمی بوڑھا ہو گیا، اب اس کی زندگی سے کوئی فائدہ نہیں پہنچ رہا ہے، ایسا
 آدمی جب دنیا سے جاتا ہے تو لوگ روتے ہیں، لیکن کہتے ہیں کہ بہت معذور ہو گئے تھے، اچھا ہوا
 اللہ تعالیٰ نے ان کی مشکل آسان کر دی اور اٹھالیا۔ گویا ان سے توقعات بھی زیادہ نہیں تھی تو غم بھی

اتنا زیادہ نہیں ہے۔ اور جوانی کی موت پر غم زیادہ ہوتا ہے کہ اس سے امیدیں بھی وابستہ تھیں اور فائدہ بھی زیادہ پہنچ رہا تھا جو اچانک منقطع ہو گیا۔ اور بچوں کی وفات پر اس وجہ سے غم زیادہ ہوتا ہے کہ مستقبل میں ان سے بہت کچھ توقعات ہوتی ہیں۔

یہ نہ دیکھو کہ کیا گیا، بلکہ یہ دیکھو کہ کیا ملا!

اور کسی محبوب چیز کے چلے جانے پر ہمیں کیا مل رہا ہے؟ نبی کریم صلی اللہ علیہ وسلم کا ارشاد ہے کہ باری تعالیٰ فرماتے ہیں: جب میں کسی بندے کی کسی محبوب چیز کو لے لیتا ہوں (یہاں لفظ ”صفحہ“ ہے یعنی محبوب چیز، چاہے انسانوں کے قبیل سے ہو یا اور کوئی پسندیدہ چیز ہو) اور اس پر وہ صبر کرتا ہے تو میں اس کے بدلے میں اس کو جنت عطا کرتا ہوں۔ ہمارے بزرگوں نے فرمایا ہے کہ: ”یہ نہ دیکھو کہ کیا گیا، بلکہ یہ دیکھو کہ کیا ملا!“ یہ تو ایسا ہی ہے جیسے کسی بچے کا دو روپے کا قلم گم ہو گیا، وہ رو رہا تھا، آپ نے اس سے کہا کہ بیٹا! روتا کیوں ہے؟ یہ دوسرا قلم لے لے، اور اس کو دس روپے کا قلم لا کر دیدیں؛ تو اب ظاہر ہے کہ اس کا تو فائدہ ہی ہوا کہ دو کا گیا اور دس کا ملا۔ اسی طریقے سے مرنے والے کے چلے جانے کی وجہ سے ہمیں جو کچھ بھی کمی ہوئی اس کے بدلے میں اللہ تعالیٰ ہمیں جنت عطا فرما رہے ہیں؛ تو اب ظاہر ہے کہ جنت کا تو کوئی مقابلہ نہیں کر سکتا۔ اس لیے حقیقت تو یہ ہے ہمیں اللہ تعالیٰ کی ان عنایتوں اور بشارتوں کو دیکھنا اور سوچنا چاہیے۔

بچوں کا کیا ہوگا؟

اللہ تعالیٰ سب سے زیادہ رحم کرنے والے ہیں

دوسرا خیال یہ ہوتا ہے کہ جانے والا گیا تو اب اس کے بچوں کا کیا ہوگا؟ اور گھر کا کیا ہوگا؟ گویا خود اس کی ذات کے متعلق جذبہ ترحم کام کرتا ہے، یا اس کی ذات کے تعلق رکھنے والی اولاد کے متعلق جذبہ ترحم کام کرتا ہے۔ تو غور کرنا چاہیے کہ جس ذات نے یہ جذبہ ترحم ہمارے اندر رکھا ہے، وہ ذات تو ہم سب سے زیادہ رحم کرنے والی ہے۔ مشکوٰۃ شریف میں حضرت عامرؓ

کی روایت ہے کہ ایک مرتبہ ایک آدمی نبی کریم ﷺ کی خدمت میں حاضر ہوا اور وہ ایک چادر اوڑھے ہوئے تھا، اس نے اپنے ہاتھ پر اس چادر کا ایک پلہ ڈال رکھا تھا، اس نے آکر نبی کریم ﷺ سے عرض کیا کہ: اے اللہ کے رسول! درختوں کے ایک جھنڈ کے پاس سے میں گزر رہا تھا، مجھے اندر سے پرندے کے بچوں کی بولنے کی آواز آئی تو میں اندر گیا تو دیکھا کہ گھونسلے میں پرندے کے بچے تھے، میں نے ان کو لے لیا، جب اس جھنڈ میں سے باہر آیا تو ان بچوں کی ماں آکر میرے سر پر منڈلانے لگی، میں نے بچوں پر جو چادر ڈالی تھی وہ ہٹادی تو ماں آکر ان بچوں پر گری اور ان سے بالکل چپک گئی، اب جانے کا نام نہیں لیتی، بچوں کے بازوؤں میں تو اڑنے کی طاقت نہیں تھی اس وجہ سے وہ تو جا نہیں سکتے تھے، لیکن ماں تو اڑ سکتی تھی پھر بھی بچوں کے ساتھ مہربانی، رحمت و محبت کی وجہ سے وہاں سے ہٹ نہیں رہی تھی۔ نبی کریم ﷺ نے اس آدمی سے کہا کہ بچوں کو نیچے رکھو۔ اس نے ان کو نیچے رکھا، ان کی ماں بھی بچوں کے ساتھ لپٹی ہوئی تھی، اور وہاں سے ہٹنے کا نام نہیں لیتی تھی، اس پر نبی کریم ﷺ نے حضرات صحابہ کو خطاب کرتے ہوئے ارشاد فرمایا: ”أَتَعْجَبُونَ لِرُحْمِ أُمِّ الْأَفْرَاحِ فِرَاحَهَا. فَوَالَّذِي بَعَثَنِي بِالْحَقِّ، لَلَّهُ أَرْحَمُ بِعِبَادِهِ مِنْ أُمِّ الْأَفْرَاحِ بِفِرَاحَهَا“ کیا تم لوگوں کو اس ماں کے اپنے بچوں کے ساتھ جو مہربانی و رحمت اور محبت و شفقت ہے اس پر تعجب ہوتا ہے؟ قسم ہے اس ذات کی جس نے مجھے دین حق لے کر بھیجا ہے! اللہ تعالیٰ کو اپنے بندوں کے ساتھ اس سے زیادہ محبت ہے۔ مرحومہ کے بچوں کے ساتھ ہمیں جو محبت ہے اور ان کا ہمیں جتنا خیال ہو رہا ہے اللہ تعالیٰ کو ان کا اس سے زیادہ خیال ہے۔ اللہ تعالیٰ ہم سے زیادہ ان کو سنبھالیں گے۔ اور ہمارے پاس تو اسباب و وسائل بھی نہیں ہیں، وہ تو اسباب و وسائل کا مالک ہے، اس لیے وہی اپنے حکم سے سب کچھ کرے گا، بلکہ ہم تو عام طور دیکھتے ہیں کہ ایسے بچے جن کے متعلق یہ خیال ہوتا ہے ان کو اللہ تعالیٰ ایسا نوازتا ہے، ان کی ایسی تربیت و پرورش ہوتی ہے اور ان کو ایسا پروان چڑھاتا ہے جس کا لوگ تصور بھی نہیں کر سکتے اور دنیا حیرت میں پڑ جاتی ہے۔

زیادہ غمگین ہونے کی ضرورت نہیں

بہر حال! ایک تو اس کے لیے غم ہوتا ہے۔ اور ایک غم جانے والے کے متعلق ہوتا ہے تو ان کے بارے میں تو جیسا کہ میں نے ابھی آپ کے سامنے ان کے متعلق بشارتیں بیان کی۔ ایک آدمی جہاں کہیں بھی جاتا ہے ان سب میں اللہ تعالیٰ سے بڑھ کر اور کوئی ذات ایسی نہیں جو اپنے بندوں کے ساتھ مہربانی کرنے والی ہو جہاں وہ جاتا ہے۔ اس لیے حقیقت تو یہ ہے کہ مرحومہ جہاں گئی ہیں وہاں ان کے ساتھ اللہ تعالیٰ کی طرف سے رحم و کرم اور اعزاز و اکرام کا جو معاملہ ہونے والا ہے، ویسا معاملہ تو ہم اور آپ بھی ان کے ساتھ نہیں کر سکتے تھے۔ اللہ تعالیٰ نے ان کو ایسی سعادتوں اور بشارتوں سے نوازا ہے اس لیے ہمیں ان پر بھی زیادہ غمگین ہونے کی ضرورت نہیں ہے۔

حضرت ام ایمنؓ جو نبی کریم ﷺ کی کھلائی ہیں (یعنی جنہوں نے بچپن میں نبی کریم ﷺ کو کھیل لگایا تھا) جب نبی کریم ﷺ کا انتقال ہو گیا اس کے بعد ایک مرتبہ حضرت ابو بکرؓ نے حضرت عمرؓ سے کہا کہ چلو! آج ام ایمنؓ کے یہاں جائیں، حضور اکرم ﷺ بھی ان کے یہاں جایا کرتے تھے۔ چنانچہ حضرت ابو بکرؓ حضرت عمرؓ کو لے کر ان کے پاس پہنچے، ان دونوں کو دیکھ کر وہ رونے لگیں، تو حضرات شیخین نے تسلی کے طور پر ان سے کہا کہ نبی کریم ﷺ اللہ تعالیٰ کے یہاں گئے ہیں، اور دنیا میں آپ ﷺ کے پاس جو کچھ تھا اس کے مقابلہ میں اللہ تعالیٰ کے یہاں جو نعمتیں آپ کو ملنے والی ہیں وہ اس سے بہت زیادہ بڑھ کر ہیں۔ گویا وہ دونوں ان کو تسلی کے الفاظ کہنا چاہتے تھے کہ آپ ﷺ کو وہاں جو کچھ ملا ہے وہ اس سے کہیں زیادہ بڑھ کر ہے جو آپ ﷺ کو یہاں دنیا میں حاصل تھا اس لیے ہمیں رونے کی ضرورت نہیں ہے۔ اس کے جواب میں انہوں نے ایک اور بات فرمائی جس کی طرف حضرات شیخین کی بھی توجہ نہیں گئی تھی، انہوں نے فرمایا کہ: میں اس پر نہیں رو رہی ہوں کہ آپ ﷺ کا وصال ہو گیا، اس لیے کہ

میں جانتی ہوں کہ نبی کریم ﷺ کو وہاں اس سے بہتر ہی ملے گا جو یہاں دنیا میں ملا تھا، بلکہ میں تو اس بات پر رورہی ہوں کہ دنیا والے وحی کی برکات سے محروم ہو گئے۔

مرحومین کا حق

اور اب ان کا حق بھی ہے کہ ہم ان کے لیے دعائے مغفرت اور ایصالِ ثواب کا زیادہ سے زیادہ اہتمام کریں، اور ان کے ساتھ جو تعلق تھا اس نسبت پر ان کے حقوق کی ادائیگی کا اہتمام کرنا بھی چاہئے۔ حدیثِ پاک میں آتا ہے حضرت عائشہؓ کی روایت ہے کہ نبی کریم ﷺ کے یہاں جب کبھی بکری ذبح ہوتی تھی تو آپ ﷺ حضرت خدیجہؓ کی سہیلیوں کے یہاں بھی گوشت بھیجا کرتے تھے۔ گویا ان کے تعلقات کا خیال رکھنا یہ بھی بڑی اہمیت کی چیز ہے۔ مرحومین کے اہل تعلق کے ساتھ بھی اسی طرح کے سلوک کا اہتمام کرنا چاہئے۔

ہمارے لیے تو حضور اکرم ﷺ کا اسوہ موجود ہے

بہر حال! اس موقع پر خاص کر مستورات کو اور دیگر گھروالوں کے دلوں پر بھی غم تو ہوتا ہی ہے۔ تو غور کرنا چاہئے کہ نبی کریم ﷺ کی حیاتِ طیبہ میں آپ کی تین بڑی صاحبزادیاں انتقال فرما گئیں۔ ان میں سے حضرت زینبؓ کا وصال تو اسی درد میں ہوا تھا۔ جس کا واقعہ یہ ہوا تھا کہ جب ان کو مکہ مکرمہ سے مدینہ منورہ لایا جا رہا تھا تو دشمنوں نے ان کو سواری پر سے گرا دیا، اسی میں آپ کو اسقاط ہو گیا اور حمل ضائع ہوا اور اسی بیماری میں وہ اخیر تک رہیں اور اسی تکلیف میں ان کا انتقال ہوا۔ گویا ہو بہو اسی طرح کا واقعہ آپ کہہ سکتے ہیں جو آپ کے یہاں ہوا۔

اور دوسری دونوں صاحبزادیاں حضرت رقیہ اور حضرت ام کلثومؓ جو حضرت عثمانؓ کے نکاح میں یکے بعد دیگرے تھیں ان دونوں کا انتقال بھی نبی کریم ﷺ کی حیاتِ طیبہ میں ہوا۔ حضرت رقیہ کا انتقال تو اس وقت ہوا جب آپ ﷺ غزوہ بدر میں مشغول تھے، گویا آپ کی غیر حاضری میں ہوا۔ اور دوسری حضرت ام کلثومؓ آپ کے سامنے انتقال فرما گئیں، ان کے جنازہ

میں حضور صلی اللہ علیہ وسلم شریک ہوئے ہیں۔ اسی طرح حضرت زینبؓ کے جنازہ میں شریک تھے۔ گویا چار صاحبزادیوں میں سے تین بڑی صاحبزادیاں آپ کی موجودگی میں آپ کے سامنے انتقال فرمائیں۔ اس لیے نبی کریم صلی اللہ علیہ وسلم کا اسوہ ہمارے لیے موجود ہے، اسی کے اوپر ہمیں عمل کرنا چاہیے۔ اللہ تعالیٰ ہمیں ان سب پر عمل کرنے کی توفیق عطا فرمائے۔

دعائے مغفرت اور ایصالِ ثواب کا اہتمام کریں

اب ہمیں ان تعلیمات کو پیش نظر رکھتے ہوئے اپنی زندگیوں کو درست کرتے ہوئے آخرت کی تیاری کرنی چاہئے، کسی کی موت کی کوئی گارنٹی نہیں دی جاسکتی کہ کب کس کا وقتِ موعود آ پہنچے، اس لیے ضرورت اس بات کی ہے کہ ہم اپنے آپ کو اس کے لیے تیار کریں۔ اللہ تعالیٰ ہم سب کو اس کی توفیق و سعادت عطا فرمائے۔ اور جانے والوں کے لیے ہم خوب دعائے مغفرت اور زیادہ سے زیادہ ایصالِ ثواب کا اہتمام کریں۔ بقول حضرت تھانویؒ: ایصالِ ثواب کے مقابلہ میں دعائے مغفرت کا اہتمام زیادہ اہمیت رکھتا ہے، اور اس کی زیادہ قدر و قیمت ہے۔ روایتوں سے بھی اس کی تائید ہوتی ہے۔ اور اس کو ایک مثال دے کر بھی سمجھایا ہے کہ کوئی آدمی جیل میں ہے، اور آپ روزانہ اس کے لیے ٹفن بھیجتے ہیں، اور دوسرا آدمی اس کے لیے ٹفن تو نہیں بھیجتا لیکن اس کو وہاں سے نکالنے کے لیے محنت و کوشش کر رہا ہے، تو ظاہر ہے کہ اس کی وہ محنت ہمارے ٹفن کے مقابلہ میں زیادہ اہمیت رکھتی ہے۔ اور دعائے مغفرت کی ایک خاصیت یہ بھی ہے کہ اگر اس کی مغفرت ہو چکی ہے تو اس کی وجہ سے درجات بلند ہوتے ہیں۔ اس لیے بھی اس کا اہتمام زیادہ ہو، اور دوسرے طریقوں سے بھی ان کے حقوق کو ادا کرنے کا اہتمام کیا جائے۔ اللہ تعالیٰ ہم سب کو اس کی توفیق و سعادت عطا فرمائے۔

دعا

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ. اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا مُحَمَّدٍ دَاوُدَ عَلَى آلِهِ يَدِينَا وَمَوْلَانَا مُحَمَّدٍ كَمَا تُحِبُّ وَتَرْضَى بِعَدَدِ مَا تُحِبُّ وَتَرْضَى. رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ. رَبَّنَا اغْفِرْ لَنَا ذُنُوبَنَا وَإِسْرَافِنَا فِي أَمْرِنَا وَتَدْبِيرِنَا أَقْدَامَنَا وَانصُرْنَا عَلَى الْقَوْمِ الْكَافِرِينَ. رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ. اللَّهُمَّ اغْفِرْ لِحَيَاتِنَا وَمَيِّتِنَا، وَشَاهِدِنَا وَغَائِبِنَا، وَصَغِيرِنَا وَكَبِيرِنَا، وَذَكَرِنَا وَأُنْثَانَا، اللَّهُمَّ مَنْ أَحْيَيْتَهُ مِنْهُ مَدَامَا فَاحْيِهِ عَلَى الْإِسْلَامِ، وَمَنْ تَوَفَّيْتَهُ مِنْهُ فَتَوَفَّهُ عَلَى الْإِيمَانِ. اللَّهُمَّ اغْفِرْ لَهَا وَارْحَمْهَا، وَسَكِّنْهَا فِي الْجَنَّةِ. اللَّهُمَّ بَاعِدْ بَيْنَهُمَا وَبَيْنَ خَطَايَاهَا كَمَا بَاعَدْتَ بَيْنَ الْمَشْرِقِ وَالْمَغْرِبِ. اللَّهُمَّ أَكْرِمْ نُزُلَهَا، وَوَسِّعْ مُدْخَلَهَا، اللَّهُمَّ اغْسِلْ خَطَايَاهَا بِالْمَاءِ وَالثَّلْجِ وَالْبَرَدِ، وَنَقِّهَا مِنَ الْخَطَايَا كَمَا نَقَّيْتَ الثُّوبَ الْأَبْيَضَ مِنَ الدَّنَسِ، اللَّهُمَّ اجْعَلْ قَبْرَهَا رَوْضَةً مِنْ رِيَاضِ الْجَنَّةِ. اللَّهُمَّ اجْعَلْ قَبْرَهَا رَوْضَةً مِنْ رِيَاضِ الْجَنَّةِ.

اے اللہ! مرحومہ کی بھرپور مغفرت فرما۔ اپنی مغفرتوں اور رحمتوں سے ڈھانپ لے۔ جنت الفردوس میں اعلیٰ مقام و مراتب عطا فرما۔ اے اللہ! تیرے حبیب پاک صلی اللہ علیہ وسلم نے جو جو بشارتیں ارشاد فرمائی ہیں ان تمام کا ان کو مورد و مصداق بنا۔ ان کی قبر کو جنت کا باغیچہ بنا۔ اے اللہ! ان کے پسماندگان کو، والدین کو، بھائیوں بہنوں کو، شوہرو بیچوں کو اور تمام ہی متعلقین کو صبر جمیل و اجر جزیل عطا فرما۔ اے اللہ! ان کی موجودگی میں جن نعمتوں اور راحتوں سے تو نے ان کو نوازا تھا اس سلسلہ کو جاری رکھتے ہوئے اپنے خصوصی فضل کا معاملہ فرما۔ اے اللہ! جانے والی کی خطاؤں سے درگزر فرما۔ اس کے حسنات کو قبول فرما۔ اپنے خصوصی فضل کا معاملہ فرما۔ اے اللہ! ہم سب کو بھی اپنی موت کی تیاری کرنے کی توفیق عطا فرما۔ غفلت کی زندگی سے حفاظت فرما۔ اے اللہ! کسی کی موت کا کوئی وقت مقرر نہیں، معلوم نہیں کہ کہاں زندگی کی شام ہو جائے،

اے اللہ! ایسی حالت میں ہماری موت آئے کہ ہمارے دل ایمان کے نور سے منور ہوں، زبان پر کلمہ طیبہ جاری ہو، تو ہم سے راضی ہو اور ہم تجھ سے راضی ہوں، تیرے اور تیرے بندوں کے حقوق میں سے کوئی حق واجب الاداء ہم پر باقی نہ رہ گیا ہو، اے اللہ! ایسی حالت میں موت عطا فرما۔ قبر کے عذاب سے پوری پوری حفاظت فرما۔ ہمارے تمام ہی مرحومین کی قبر کے عذاب سے حفاظت فرما۔ اے اللہ! آخرت کی منزلوں میں وہ پہلی منزل ہے اگر اس سے آسانی سے پار ہو گئے تو آگے کی تمام منزلیں آسان ہیں۔ اے اللہ! وہ تمام گناہ جو عذابِ قبر کا باعث بنتے ہیں ان سب سے ہماری حفاظت فرما، اور وہ نیکیاں جو عذابِ قبر سے حفاظت کا ذریعہ بنتی ہیں ان کا اہتمام نصیب فرما۔ محشر کی ہولناکیوں سے حفاظت فرما، اس دن کی رسوائی سے بچالے، اس دن اپنے عرشِ عظیم کا سایہ عطا فرما۔ اپنے حبیبِ پاک صلی اللہ علیہ وسلم کے مبارک ہاتھوں حوضِ کوثر کا جام نصیب فرما۔ حضور اکرم صلی اللہ علیہ وسلم کی شفاعت مرحمت فرما۔ نیکیوں کے پلڑے کو جو کھادے۔ داہنے ہاتھ میں نامہ اعمال نصیب فرما۔ پل صراط پر سے عافیت کے ساتھ گزار کر جہنم کے عذاب سے پوری حفاظت فرما کر جنت میں دخولِ اولین نصیب فرما۔ اے اللہ! مرحومہ کے بچوں کی بہترین تربیت فرما، اے اللہ! ہر طرح کے آدابِ زندگی سے ان کو آراستہ فرما۔ علوم نافعہ، اعمال صالحہ، اخلاقِ فاضلہ سے آراستہ فرما۔ اے اللہ! اپنی والدہ کی شفقتوں سے بڑھ کر شفقتیں و محبتیں ان کو عطا فرما۔ اے اللہ! ان کی بھرپور نصرت و مدد فرما۔ اور بھی گھر کے تمام افراد جن کو ان کی ذات سے فائدے پہنچ رہے تھے، ان فوائد کے سلسلے کو جاری و ساری فرما۔ اے اللہ! حضور اکرم صلی اللہ علیہ وسلم نے جتنی خیر و بھلائی آپ سے مانگی، وہ سب ہمیں اور پوری امت کو عطا فرما۔ اور جن شرور و برائیوں سے پناہ چاہی، ان سے ہماری اور پوری امت کی بھرپور حفاظت فرما۔ اے اللہ! ہماری دعاؤں کو محض اپنے فضل و کرم سے قبول فرما۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ الرَّحِيمُ

وَصَلَّى اللَّهُ تَعَالَى عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ وَأَصْحَابِهِ أَجْمَعِينَ

بِرَحْمَتِكَ يَا أَرْحَمَ الرَّاحِمِينَ

درس عبرت

کلام :- حضرت خواجہ عزیز الحسن مجددِ مَدَنی رَحْمَةُ اللهِ عَلَيْهِ

جہاں میں ہیں عبرت کے ہر سونمونے	مگر تجھ کو اندھا کیا رنگ و بونے
کبھی غور سے بھی دیکھا ہے تو نے	جو معمور تھے وہ محل اب ہیں سونے

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

ملے خاک میں اہل شاں کیسے کیسے	مکیں ہو گئے لامکاں کیسے کیسے
ہوئے نامور بے نشاں کیسے کیسے	زمیں کھا گئی نوجواں کیسے کیسے

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

اجل نے نہ کسریٰ ہی چھوڑا، نہ دَآرَا	اسی سے سکندر سا فاتح بھی ہارا
ہراک لے کے کیا کیا حسرت سدھارا	پڑا رہ گیا سب ٹھاٹھ سارا

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

یہاں ہر خوشی ہے مبدل بہ صد غم	جہاں شادیاں تھیں وہیں اب ہیں ماتم
یہ سب ہر طرف انقلاباتِ عالم	تری ذات ہی میں تغیر ہے ہر دم

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

تجھے پہلے بچپن نے برسوں کھلایا	جوانی نے پھر تجھ کو مجنوں بنایا
بڑھاپے نے پھر آکے کیا کیا ستایا	اجل تیرا کردے گی بالکل صفایا

جگہ جی لگانے کی دنیا نہیں ہے
یہ عبرت کی جاہے تماشا نہیں ہے

یہی تجھ کو دُھن ہے رہوں سب سے بالا	ہو زینت نرالی ہو فیشن نرالا
جیا کرتا ہے کیا یونہی مرنے والا	تجھے حسنِ ظاہر نے دھوکے میں ڈالا

جگہ جی لگانے کی دنیا نہیں ہے
یہ عبرت کی جاہے تماشا نہیں ہے

وہ ہے عیش و عشرت کا کوئی محل بھی	جہاں تاک میں کھڑی ہو اجل بھی
پس اب اپنے اس جہل سے نکل بھی	یہ طرزِ معیشت اب اپنا بدل بھی

جگہ جی لگانے کی دنیا نہیں ہے
یہ عبرت کی جاہے تماشا نہیں ہے

یہ دنیائے فانی ہے محبوب تجھ کو	ہوئی واہ کیا چیز مرغوب تجھ کو
نہیں عقل اتنی بھی مجذوبِ تجھ کو	سمجھ لینا اب چاہئے خوب تجھ کو

جگہ جی لگانے کی دنیا نہیں ہے
یہ عبرت کی جاہے تماشا نہیں ہے

مراقبہ موت

کلام:- حضرت خواجہ عزیز الحسن مجددِ بَرَحْمَۃِ اللہ علیہ

کیسے کیسے گھر اُجاڑے موت نے	کھیل کتنوں کے بگاڑے موت نے
پہلوں کیا کیا پچھاڑے موت نے	سرو قد قبروں میں اُتارے موت نے

ایک دن مرنا ہے آخر موت ہے
کر لے جو کرنا ہے آخر موت ہے

ہے یہاں سے تجھ کو جانا ایک دن	قبر میں ہوگا ٹھکانہ ایک دن
اب نہ غفلت میں گنونا ایک دن	منہ خدا کو ہے دکھانا ایک دن

ایک دن مرنا ہے آخر موت ہے
کر لے جو کرنا ہے آخر موت ہے

ہو رہی ہے عمر مثلِ برف کم	چپکے چپکے رفتہ رفتہ دم بہ دم
سانس ہے اک رہو مُلکِ عدم	دفعۃً اک روز یہ جائے گا تھم

ایک دن مرنا ہے آخر موت ہے
کر لے جو کرنا ہے آخر موت ہے

ایسی غفلت یہ تیری ہستی نہیں	دیکھ جنت اس قدر سستی نہیں
رہ گزر دنیا ہے یہ بستی نہیں	جائے عیش و عشرت و مستی نہیں

ایک دن مرنا ہے آخر موت ہے
کر لے جو کرنا ہے آخر موت ہے

یہ حسینوں کی چٹک اور یہ مٹک	دیکھ کر ہرگز نہ رستے سے بھٹک
ساتھ ان کا چھوڑ ہاتھ اپنا جھٹک	بھول کر بھی پاس ان کے نہ پھٹک

ایک دن مرنا ہے آخر موت ہے
کر لے جو کرنا ہے آخر موت ہے

یہ منقش سانپ ہے ڈس جائے گا		حسنِ ظاہر پر اگر جائے گا
رہ نہ غافل یاد رکھ بچھٹائے گا		عالمِ فانی سے دھوکا کھائے گا

ایک دن مرنا ہے آخر موت ہے
کر لے جو کرنا ہے آخر موت ہے

نیکیوں سے اپنا اصلی گھر سجا		دارِ فانی کی سجاوٹ پہ نہ جا
إِنَّهُ قَدْ فَازَ فَوْزاً مِّنْ نَّجَا		پھر وہاں بس چین کی بنی سجا

ایک دن مرنا ہے آخر موت ہے
کر لے جو کرنا ہے آخر موت ہے

ہمیں کیا جو تڑبت پہ میلے رہیں گے
تہ خاک ہم تو اکیلے رہیں گے

کسی نے ہمارا کیا غم تو کیا ہے	اگر کوئی ہو چشم پُر نم تو کیا ہے
کرے حشر تک کوئی ماتم تو کیا ہے	نہیں ہوں گے جب سامنے ہم تو کیا ہے

ہمیں کیا جو تڑبت پہ میلے رہیں گے
تہ خاک ہم تو اکیلے رہیں گے

غنی ہوں گے، اہل توکل بھی ہوں گے	بہت بلبلیں آئیں گی، گل بھی ہوں گے
اگر ہوں گی تو الیاں، قل بھی ہوں گے	بڑی دھوم ہوگی، بہت غل بھی ہوں گے

ہمیں کیا جو تڑبت پہ میلے رہیں گے
تہ خاک ہم تو اکیلے رہیں گے